



## BORD LI JIRREGOLA L-KERA

*Maġistrat Dr. Noel Bartolo*  
B.A. M.A.(Fin. Serv.) LL.D.

Seduta tal-llum 11 ta' Lulju, 2022.

George Gauci (KI 66355M)

vs

Joseph Borg (KI 36057M)

Kawża Numru : 23  
Rikors Numru : 1015/2021 NB

Il-Bord,

### I. PRELIMINARI

Ra r-rikors ta' George Gauci detentur tal-karta tal-identita' numru 66355M datat 15 ta' Dicembru 2021 fejn gie premess:

1. Illi huwa l-proprietarju tal-fond numru erbgha u erbghin (44), Triq G.M Camilleri, Hamrun, Malta;
2. Illi dan il-fond huwa soggett ghall-kera minn qabel l-elf, disa' mijja u hamsin u disghin (1995);
3. Illi dan il-fond għandu valur kummercjali ferm oghla mill-ammont percepit mill-esponenti, u dan kif tixhed l-istima pertiali hawn annessa u mmarkata bhala Dokument 'A', u għaldaqtant il-kera li qed tithallas ma tirriflettix il-valur reali tal-propeta';

4. Illi ai termini tal-artikolu 4A tal-Kap. 69 tal-Ligijiet ta'[ alta r-rikorrenti għandhom dritt jitkol li l-kera tigi riveduta għal ammont li ma jacedix tnejn fil-mija (2%) tal-valur liberu u frank fis-suq ta' dar ta' abitazzjoni fl-1 ta' Jannar, 2021;
5. Illi fl-istadju inizzjali tal-procediment, dan l-onorabbli Bord għandu jwettaq it-test tal-mezzi tal-inkwilin Joseph Borg li fir-Regolamenti dwar it-Tkomplija tal-Kirja (Kriterji tat-Test tal-Mezzi) u kwalukwe regolamenti li jistgħu minn zmien għal zmien jissostitwixxu l-istess;
6. Illi jekk l-inkwilin ma jissodisfux il-kriterji tad-dħul u tal-kapital tat-test tal-mezzi, dan l-Onorabbli Bord għandu jagħti decizjoni li tippermetti lill-inkwilini zmien sentejn sabiex jigi vakat il-fond, versu kera oħla minn dik prezenti.

Jghid għalhekk l-intimat ghaliex, għar-ragunijiet fuq premessi, m'għandux dan l-Onorabbli Bord, previa okkerrendo dawk id-dispozzjonijiet kollha li huwa jhoss li huma opportuni, inkluz bil-hatra ta' Perit Arkitett:

1. Jordna li jwettaq it-test tal-mezzi tal-inkwilin Jospeh Borg, skond ir-Regolamenti dwar it-Tkomplija tal-Kirja (Kriterji tat-Test tal-Mezzi) u kwalunkwe regolamenti li jistgħu minn zmien għal zmien jissostitwixxu l-istess, liema test tal-mezzi għandu jkun ibbazat fuq id-dħul tal-inkwilin bejn l-1 ta' Jannar u l-31 ta' Dicembru, 2020, u l-kapital tal-inkwilin fil-31 ta' Dicmebru, 2020;
2. Jiddikjara u jiddeciedi illi, ai termini tal-Kap. 69 tal-Ligijiet ta' Malta, il-kera għandha tigi riveduta għall-ammont li ma jacedix it-tnejn fil-mija (2%) fis-sena tal-valur liberu u frank fis-suq miftuh tal-fond bin-numru erbgha u erbghin (44), Triq G.M Camilleri, Hamrun, Malta, mill- 1 ta' Jannar, 2021, u jistabilixxi l-kundizzjonijiet godda fir-rigward tal-kera u fin-nuqas jekk l-intimat ma jissodisfux il-krtiterji tad-dħul u tal-kapital tat-test tal-mezzi li r-rikorrenti jigu permessi jirriprednu lura l-pussess tal-fond fi zmien ta' mhux iktar minn sentejn, li matulhom huwa jkollu l-jedd li jitlob kera oħla minn dik prezenti.

Bl-ispejjeż kollha kontra l-intimat u bl-ingunzzjoni tal-istess intimat għas-subizzjoni li ghaliha minn issa ngunt.

**Ra r-risposta ta' Awtorita' tad-Djar (bhala intervenuta fil-kawza) datata 15 ta' Frar 2022 (fol 11) fejn gie eccepit:**

Illi l-atturi iridu qabel xejn jipprovaw it-titolu tagħhom u li huma wahedhom huma sisidien unici tal-fond.

Illi qabel xejn dan il-bord għandu jikkonstata jekk I-Att XXIV tal-2021 għandux jigi applikat għal dan il-kaz.

Illi l-Awtorita' tad-Djar giet notifikata f'din il-kawza bhala intervenuta fil-kawza a bazi tal-Att XXIV tal-2021; allura ukoll l-Awtorita' tad-Djar għandha id-dritt li tippartecipa fil-kawza u jekk tagħmel dan, tagħmel hekk biss bhala intervenuta fil-kawza. U għalhekk l-Awtorita' tad-Djar anke f'dan il-kaz ma għandiex tbat l-ispejjeż. U dan kollu purche jirrizulta li 1-Att XXIV tal-2021 hu applikabbli għal kaz in kwistjoni.

Illi l-Periti mahtura bil-ligi għandhom jagħtu il-valur tal-fond liberu u frank fiss-suq miftuh imma kif ikun fl-1 ta' Jannar tas-sena li fih isir ir-rikors. Mela il-valur irid isir tal-fond li hemm kif qed jigi mikri u mhux kif jista' jigi svillupat. Kieku ried hekk il-legislatur kien jghid hekk.

Illi jigi rilevat li f-kaz li l-inkwilin jissodisfa it-test tal-mezzi impost bil-ligi allura il-kera għandha tigi fissata f' ammont ta' mhux aktar minn 2% tal-valur tal-propjeta u dan skont 1-Art 4A tal-Kap 69, jew Art 12B tal-Kap 158.

Intant qed jigi anness Dok HA1 li jindika il-mod kif l-Awtorita' tad-Djar ser tun qed tissussidja lil minn ikun jikkwalifika.

Illi jigi rilevat li l-inkwilin ikun jista' jibbenifika minn skema ta' sussidju tal-kera jekk jikkwalifika skont il-kondizzjonijiet tal-istess skema - fost dawn il-kondizzjonijiet hemm dik li l-inkwilin irid ikun qed jabita fil-fond bhala residenza ordinarja tagħhom.

Tant ghall-egħref gudizzju ta' dana l-Bord.

**Ra r-risposta ta' Joseph Borg (K.I 36057M) datata 7 ta' Frar 2022 (fol 8) fejn ġie eccepit:**

1. Illi l-esponenti jikkonferma li huwa l-inkwilin tal-fond bin-numru 44, Triq G.M Camilleri, Hamrun taht titolu validu ta' kera u skond id-dritt mogħti lilhom mill-ligi.
2. Illi l-esponenti jirrileva illi huwa dejjem hallas l-kera dovuta u dejjem wettaq l-obbligli tieghu skond il-ligi.
3. Illi mingħajr pregudizzju għas-suespost, l-esponenti jirrileva li huwa għandu mezzi limitati u dan kif ser jirrzulta fil-mori ta' din il-kawza. Għalhekk għandu jgħadu mill-protezzjoni ti tipprovd i-l-ligi.
4. Illi fid-deliberazzjoni tal-Bord, dan il-Bord għandu jiehu in konsiderazzjoni d-dħul baxx u limitat ta' l-esponenti.

5. Illi f'kull kaz u minghajr pregudizzju ghas-suespost, l-esponent m'ghandux iati l-ebda spejjez in konnessjoni ma' dawn il-proceduri, in kwantu li ma jistax jigi kkastigat talli ottempra ruhhu mal-ligi;

Salv eccezzjonijiet ulterjuri.

**Ra l-verbali tas-seduti.**

**Ra l-atti proċesswali kollha.**

**Ra l-verbal tas-seduta tal-25 ta' April 2022 fejn il-kawża tħalliet għallum għas-sentenza.**

## **II. KONSIDERAZZJONI JIET**

Ir-rikorrenti pproċeda bir-rikors odjern sabiex dan il-Bord jawmenta l-kera ai termini tal-Artikolu 4A tal-Kap. 69 tal-Ligijiet ta' Malta tal-fond 44 Triq G.M Camilleri, Hamrun f'kaz li l-intimat jissodisfa t-test tal-mezzi jew fin-nuqqas biex jizgombra mill-istess fond a tenur tal-Art. 4A(4) tal-Kap 69. Jirrizulta mhux kontestat illi r-riorrent huwa l-propjetarju tal-fond numru 44 Triq G.M Camilleri, Hamrun. Dan il-fond huwa sogett ghall-kera minn qabel is-sena 1995. Il-fond in kwistjoni għandu valur kummercjal ferm oghla mill-ammont percepit mill-atturi kif tixhed l-istima peritali – Dok A (fol 3).

Il-Bord josserva li din il-kawża ġiet intavolata wara li ġie in vigore l-Att XXIV tas-sena 2021 intitolat ‘Att li Jemenda l-Ligijiet Relattivi Ghall-kirjiet Residenzjali Protetti’. Dan l-Att li daħal fis-seħħ fl-1 ta’ Ġunju 2021 u introduċa l-Artikolu 4A tal-Kapitolo 69 taħt liema sar dan ir-rikors u emenda fost l-oħrajn ir-Regolamenti dwar it-Tkomplija tal-Kirja (Kriterji ta’ Test tal-Mezzi) (Leġislazzjoni Sussidjarja 16.11).

Dan il-Bord ser jgħaddi biex jikkunsidra l-ewwel x'inhu meħtieg skont dawn ir-Regolamenti biex l-intimat jitqies li jissodisfa l-kriterji tat-test tal-mezzi. Skont ir-Regolament 2(2):

**(2) *Sabiex tissodisfa l-kriterji tat-test tal-mezzi stabbiliti b'dawn ir-regolamenti persuna tkun meħtiega li jkollha kemm dħul kif ukoll kapital fil-limiti stabbiliti b'dawn ir-regolamenti.***

Mill-provi dwar it-test tal-mezzi ppreżentati b'nota tal-25 ta' April 2022 jirrizulta li fil-perjodu relevanti ċjoe' sena qabel ma ġie ntavolat ir-rikors odjern l-intimat Joseph Borg kella 64 sena. Il-Bord wara li ra d-dokumentazzjoni esebita mill-intimat josserva illi d-dħul tieghu fil-perjodu rilevanti ma jeċċedix is-somma ta' €44,500 ai termini tar-Reg. 5 tal-Leġislazzjoni Sussidjarja 16.11. Mill-provi jirrizulta li d-dħul tieghu fil-perjodu

relevanti ossia 2020 kien jikkonsisti mill-pensjoni tas-sigurta socjali fl-ammont ta' €15,786.

In kwantu għall-kapital, mid-dokumenti eżebiti dan ukoll huwa anqas mill-kapital indikat fir-Reg. 6 tal-Legislazzjoni Sussidjarja 16.11. Mid-dokumenti esebiti jirriżulta li l-intimat Joseph Borg għandu zewg kontijiet mal-Bank of Valletta plc: (1) wieħed savings li fih bilanc ta' €2,568 u (2) l-ieħor savings ukoll li fih bilanc ta' €12,285. L-intimat għandu wkoll ishma mal-Mapfre Middlesea fl-ammont ta' 1,130.

Fin-Nota guramentata tieghu l-intimat jghid ukoll li għandu qabar gewwa l-Addolorata.

Għaldaqstant, il-Bord wara li qies u evalwa l-provi kollha flimkien mad-dokumenti eżebiti, liema provi ma gew bl-ebda mod kontradetti, huwa tal-fehma li l-intimat jissodisfa l-kriterji tad-dħul u tal-kapital tat-test tal-mezzi skont ir-Regolamenti dwar it-Tkomplijsa tal-Kirja (Kriterji ta' Test tal-Mezzi) u l-Artikolu 4A tal-Kap. 69.

Għalhekk, il-kwistjoni prinċipali li trid tiġi determinata permezz ta' din is-sentenza hija f'liema persentagg il-kera għandha togħla, u dan stante li dan il-Bord irid jiffissa l-ammont il-ġdid ta' kera sa massimu ta' 2% tal-valur fis-suq tal-fond in kwistjoni. Il-Bord ra wkoll ir-relazzjoni tal-membri teknici tieghu l-Perit Maria McKenna u Valerio Schembri (fol 16), **li wara li aċċedew fil-fond fl-10 ta' Marzu 2022 stmawh fil-valur ta' €150,000**. Applikat il-provvediment tas-sub-artikolu (3) tal-artikolu 23 tal-Kapitolu 69 tal-Liġijiet ta' Malta il-Bord hu tal-fehema li huwa għandu jistrieħ fuq l-istima tal-Membri Tekniċi tieghu ladarba, kif jirrizulta mir-rapport tagħhom dawn kienu unanimi fil-fehma tagħħom. **B'hekk il-Bord sejjer jadotta l-valur ta' €150,000.**

Kwantu ghall-percentwali taz-zieda il-Bord jinnota li l-ligi ma tistabilixx b'mod ċar il-kriterji li l-Bord irid japplika fl-eżerċizzju ta' din id-diskrezzjoni mogħtija lilu. Izda billi l-artikoli 12B tal-Kapitolu 158 u 4A tal-Kapitolu 69 tal-Liġijiet ta' Malta huma identiči inkwantu għal dak li jirrigwarda d-diċitura, għaldaqstant l-insenjamenti tal-Qrati rigwardanti kif din id-diskrezzjoni jeħtieg li tiġi eżerċitata fir-rigward ta' kawzi taht il-Kap. 158, jistgħu jsibu wkoll l-applikazzjoni tagħħom fil-kawża odjerna. Fis-sentenza fil-ismijiet **Gerald Camilleri et vs I-Avukat Generali et** il-Qorti Kostituzzjonali ggwidat lil dan il-Bord kif ġej:

*"23. Il-fatt illi jista' jkun illi fis-suq ħieles tista' ssib lil min jista' u huwa lest li jħallas b'kera daqs erbgħha fil-mija (4%) fis-sena ta' kemm jiswa l-fond mikri, ma jfissirx illi ma hemmx sezzjoni mdaqqsa tal-popolazzjoni li ma tiflaħx tħallas daqshekk, u għalhekk, meta tqis ukoll il-valur soċjali tal-akkommmodazzjoni, jibqa' meħtieg li jkun hemm forma ta' kontroll fuq iż-żjidiet fil-kera. F'suq tassew ħieles il-prezz li jitħallas għal oġġett jew servizz – fil-każ tallum il-kera – ma huwiex wieħed aritmetikament fiss, fis-sens li dejjem sejjer ikun bejn tlieta u nofs u erbgħha fil-mija (3.5-4%) iż-żda jiddependi mid-domanda u*

*d-disponibilità, u għalhekk ma hemm xejn minqux fil-ġebel illi sid il-fond sejjer isib dejjem li jikri b'kera ta' bejn tlieta u nofs u erbgħa fil-mija tal-valur kapitali.*

---Omissis----

*26. Dan qiegħed jingħad bla ħsara għall-konsiderazzjoni – illi hija x'aktarx ta' natura ġenerali milli applikabbli specifikament għal dan il-każ – illi, jekk huwa tassew minnu illi l-kera fis-suq fiż-żmien relevanti jkun bejn tlieta u nofs u erbgħa fil-mija (3.5-4%), ikun għaqli l-Bord li jiregola l-Kera illi, f'każijiet taħt l-art. 12B tal-Kap. 158, jiffissa kera li jkun eqreb lejn il-massimu milli lejn il-minimu li tagħti l-liġi. Biex tinżamm proporzjonalità raġonevoli bejn il-kera fis-suq u dak li tagħti l-liġi.*

Dan il-Bord iqis li tali insenjament għandu japplika mutatis mutandis għall-każ odjern billi għalkemm si tratta ta' kirja li hija regolata din id-darba mill-Kapitolu 69 u mhux mill-Kapitolu 158, ciononostante, għal dak li jirrigwarda l-mod ta' kif għandha tiżdied il-kera, l-modalita' hija identika.

Fis-sentenza mogħtija mill-Qorti Kostituzzjonali fl-ismijiet **Anthony Cesareo pro et noe et vs L-Avukat Generali et**, il-Qorti kienet qegħda tikkunsidra l-artikolu 12B tal-Kapitolu 158 tal-Liġijiet ta' Malta qabel l-introduzzjoni tal-Att XXIV tas-sena 2021. Il-bran li se jiċċita issa dan il-Bord huwa relevanti billi jikkonferma li l-Bord li Jirregola l-Kera għandu jikkunsidra jersaq lejn il-massimu. Il-Qorti qalet :

*“24. Li hu relevanti għall-għanijiet tal-kwistjoni prezenti hu illi l-kera kif miżjud mill-Bord li Jirregola l-Kera huwa anqas min-nofs tal-kera fis-suq, u għalhekk huwa anqas minn kemm kellu jkun meta meqjusa l-kriterji ta' Cauchi. Fil-fatt għall-ewwel sentejn il-kera huwa ta' tlett elef u seba' mitt euro (€3,700) fis-sena. Il-bord qal li dan huwa wieħed fil-mija (1%) tal-valur kapitali tal-proprietà. Fil-fatt huwa anqas; jekk il-proprietà stmata li tiswa erba' mitt elf euro (€400,000) wieħed fil-mija jiġi erbat elef euro (€4,000) mhux tlitt elef u seba' mijja (€3,700). L-istess għat-tieni sentejn. Il-bord għolla l-kera għal erbat elef, sitt mijja u ħamsa u għoxrin euro (€4,625) fis-sena, li qal li huwa wieħed u kwart fil-mija (1.25%) tal-valur kapitali meta 1.25% jiġi ħamest elef euro (€5,000). L-istess ukoll għat-tielet sentejn. Il-bord għolla l-kera għal ħamest elef ħames mijja u ħamsin euro (€5,500) fis-sena, li qal li huwa wieħed u nofs fil-mija (1.5%) tal-valur kapitali meta 1.5% jiġi sitt elef euro (€6,000).*

*25. Tassew illi l-liġi trid illi l-bord “iqis il-mezzi u l-età tal-kerrej u kwalunkwe piż sproporzjonat li huwa partikolari għal sid il-kera u jista' jistabbilixxi li kwalunkwe żieda fil-kera għandha tkun gradwali”. Tassew ukoll illi jagħmel sens illi ż-żieda fil-kera tkun gradwali, sabiex il-bidla li l-kerrej ikollu jagħmel fit-tenur tal-ħajja tiegħi ma tkunx goffa f'salt u jkollu żmien jadatta ruħu, għax wara kollox dawn ma humiex biss deċiżjonijiet dwar ċifri iż-żda jolqtu wkoll lill-bnedmin. Jibqa' l-fatt iż-żda illi, meta kellu s-setgħha li jgħolli l-kera sa tnejn fil-mija (2%) ta' kemm tiswa l-proprietà, li jiġi tmint elef*

euro (€8,000) fis-sena, u għalhekk seta' għolla l-kera sa sitt elef euro (€6,000) fis-sena biex jissodisfa l-kriterju ta' Cauchi, il-bord kien x'aktarx "xhih" mas-sid bla ma fisser jekk kienx hemm raġunijiet partikolari fiċ-ċirkostanzi tal-każ li jiġi justifikaw dan, u, anzi, osserva illi "hemm possibilità li jingħata sussidju mill-Awtorità tad-Djar", li jkun ifisser li l-kerrej jifla īħallas kera ogħla. 26. L-atturi iżda ma appella wax minn din id-deċiżjoni tal-bord."

Imbagħad fil-kawza fl-ismijiet **Maria Pintley vs L-Avukat tal-Istat et**, il-Qorti Kostituzzjonali deċiża fl-1 ta' Dicembru 2021 li trattat ukoll l-Artikolu 12B tal-Kapitolu 158 tennet hekk:

*22. Dan appartī li m'hemm xejn x'iżomm lill-Bord milli jiffissa r-rata ta' kera viċin ta' 2% tal-valur tal-fond meta jqis l-iskema li introduċa l-Gvern għas-sussidju tal-kera f'residenzi mikrija qabel l-1 ta' Ĝunju, 1995, u li biha jkopri l-parti l-kbira tal-awment fil-kera (ara f'dan ir-rigward sentenza Rik. Kost. 137/20/1 13 ta' din il-Qorti, Lorenza Zarb v. Carmelo Caruana et tat-30 ta' Ĝunju, 2021, kif ukoll tagħrif dwar l-iskema fil-website tal-Awtorita` tad-Djar).*

Dan ir-raġunament fil-fehma tal-Bord japplika wkoll għall-proċeduri taħt il-Kapitolu 69.

Inoltre l-Bord hu tal-fehma li ż-żieda fil-kera għandha tkun b'effett mid-data tas-sentenza. Dan in linea wkoll ma' dak deċiż mill-Qorti tal-Appell fis-sentenza fl-ismijiet **Alessandra Radmilli vs Marion Pace Bonello et**<sup>1</sup> fejn il-Qorti tal-Appell qalet hekk:

*Minkejja li fid-diskors li sar fil-Parlament, iċċitat estensivament supra, qabel id-dħul fis-seħħi talimsemmi Att, jirriżulta li l-ħsieb tal-leġiżlatur oriġinarjament kien li l-awment għandu jibda japplika mis-sena meta ssir it-talba lill-Bord mis-sidien, il-Qorti mhix konvinta li t-test tal-liġi jfisser proprju dan. Is-subartikolu (2) tal-artikolu 12 B jgħid hekk:*

*"Il-proprietarju għandu jkollu l-jedd jippreżenta rikors quddiem il-Bord li Jirregola l-Kera fejn jitlob li lkera tiġi riveduta għal ammont li ma jeċċedix it-tnejn fil-mija fis-sena tal-valur liberu u frank tas-suq miftuħ tad-dar ta' abitazzjoni tal-1 ta' Jannar tas-sena li matulha jiġi ppreżentat ir-rikors u sabiex jiġu stabbiliti kundizzjonijiet godda fil-ħlas tal-kera."*

*Mill-banda l-oħra, it-test bl-Ingliz jgħid hekk:*

*"The owner shall be entitled to file an application before the Rent Regulation Board demanding that the rent be revised to an amount not exceeding two percent per annum of the open market freehold value of the dwelling house on the 1st of January*

---

<sup>1</sup> App Nru: 242/2018 deċiża fis-17 ta' Frar 2021

*of the year during which the application is filed and that new conditions be established in respect of the lease.”*

*It-test tal-liġi, kemm bil-Malti kif ukoll bl-Ingliz ma jinftihemx li l-awment fil-kera għandu jibda japplika mill-1 ta’ Jannar tas-sena meta jiġi ppreżentat ir-rikors quddiem il-Bord. Dak li tgħid il-liġi hawn huwa li ż-żieda fil-kera mill-Bord għandha tinħad dem fuq il-valur li jkollu l-fond fl-1 ta’ Jannar tas-sena meta jkun ġie ppreżentat ir-rikors, u mhux li l-awment fil-kera għandu japplika b'effett minn qabel jiddaħħal ir-rikors bit-talba tas-sid. Għaldaqstant tqis li dan l-aggravju mhux ġustifikat u tiċħdu”.*

Applikati dawn il-principji ġurisprudenzjali u kunsiderazzjonijiet sudetti għall-fatti kif jirriżultaw f'dan il-każ, il-Bord iqis li tenut kont (i) taċ-ċirkostanzi tal-intimat kif jemergu mill-analizi tat-test tal-mezzi (ii) l-kera baxxa li tithallas lir-rikorrenti (iii) il-valur tal-fond liberu u frank, (iv) il-proċedura ta’ għoti ta’ beneficiju fuq il-kera mħallsa minn inkwilini li qed tithaddem mill-Awtorita’ tad-Djar u (v) il-ħtieġa li jintlaħaq bilanċ proporzjonali bejn id-dritt tas-sid li jirċievi kera xierqa għall-fond li jappartjeni lilu u li jkun soġġett għal restrizzjonijiet għal finijiet soċċjali u d-dritt tal-inkwilin li jibqa jgawdi l-protezzjoni li ttih il-Ligi, il-kera tal-fond mertu tal-kawża f'dan il-każ għandha tkun ta’ €3,000 fis-sena u ċjoe 2% tal-valur tal-fond stmat mill-Membri tekniċi b'effett mid-data ta’ din is-sentenza.

### **III. KONKLUŻJONI.**

Illi għalhekk għal dawn il-motivi, il-Bord jiddisponi mit-talbiet tar-rikorrenti u mir-risposti tal-intimat u tal-Awtorita’ tad-Djar billi:-

1. Jilqa’ l-ewwel talba u jiddikjara li l-intimat jissodisa l-kriterji tat-test tal-mezzi.
2. Jilqa in parte t-tieni talba attrici u jordna illi l-kera tal-fond in meritu ossia 44, Triq G.M. Camilleri, Hamrun għandha tiġi riveduta u awmentata għal tlitt elef Ewro (€3,000) fis-sena rappreżentanti 2% tal-valur tal-fond stmat mill-Membri Tekniċi tal-Bord u dan b'effett mid-data ta’ din is-sentenza liema kera għandha tkun pagabbli f'zewg (2) skadenzi ossia fis-somma ta’ €1,500 kull sitt xhur bil-quddiem u jordna lill-intimat sabiex iħallas lir-rikorrenti l-kera kif hawn awmentata u bil-modalita’ hawn stabilita; filwaqt li jiċħad dik il-parti tat-talba fejn qed jintalab li jiġu stabiliti kundizzjonijiet ġoddha għal kera, stante li għandha tapplika l-Liği.
3. Jiċħad l-eċċeżxonijiet kollha tal-intimat u tal-Awtorita’ tad-Djar safejn dawn huma inkompatibbi ma’ dak li ġie deċiż hawn fuq.

Kull parti għandha tbagħti l-ispejjeż tagħha.

**Moqrija.**

**Dr. Noel Bartolo**

**MAGISTRAT**

**Caroline Perrett**

**Deputat Registratur**

**11 ta' Lulju 2022**